



Република Северна Македонија  
-Државен инспекторат за животна средина-

Државниот инспекторат за животна средина преку Виш водостопански инспектор Виолета А. Ѓорѓиева, со службена легитимација рег. бр.06-0024 од 25.01.2024год., изврши вонреден инспекциски надзор над субјектот на инспекциски надзор Општина Куманово со седиште на ул.„11-ти Октомври“ во Куманово, застапувано од Градоначалник Максим Димитриевски и со Записник број ип1 10-311 од 04.12.2024 година, ја утврди фактичката состојба и врз основа на член 83 став 1 од Закон за инспекциски надзор („Службен весник на Република Северна Македонија“ бр. 102/2019), а во врска со примена на одредбите од Закон за води, го донесе следното

### РЕШЕНИЕ

Се Опменува субјектот на надзор Општина Куманово, да ги отстрани утврдените неправилности и недостатоци и вршењето на активноста да ја усогласи со одредбите од Закон за води и прописите кои ја уредуваат областа, и тоа: Бесправно изведената преградата/каскадата во речното корито лоцирана на КП 1832 КО Доброшане вон град со географски координати 7566026,77/4660694,08, за која субјектот не поседува одобрена техничка документација да се отстрани од речното корито.

- 1) Рокот за извршување на изречената инспекциска мерка од точка 1 на ова решение, изнесува 90 (деведесет) дена од приемот на решението.
- 2) Субјектот на инспекциски надзор од точка 1 на ова решение, е должен веднаш по истекот на рокот определен за извршување на инспекциската мерка, а најдоцна во рок од три дена, писмено и/или по електронска пошта, да го извести инспекторот дали е извршена инспекциската мерка.
- 3) Се задолжува субјектот на инспекциски надзор од точка 1 на ова решение, во рок од 15 дена да ги надомести трошоците за вршење на инспекцискиот надзор, во износ од \_\_\_\_\_ денари, на жиро сметка број \_\_\_\_\_
- 4) Жалбата изјавена против ова решение, не го одлага неговото извршување

### Образложение

Државниот инспекторат за животна средина врз основа на член 230 став 1 и став 3 од Закон за води (Сл. весник на РМ“ бр. 87/08, 6/09, 161/09, 83/10, 51/11, 44/12, 23/13, 163/13, 180/14, 146/15 и 52/16 и „Службен весник на РСМ бр. 151/21)), преку Виш водостопански инспектор Виолета А.Ѓорѓиева, со службена легитимација рег. бр.06-0024 од 25.01.2024 год. изврши вонреден инспекциски надзор над субјектот на инспекциски надзор општина Куманово, состави Записник број ип1 10-311 од 04.12.2024 година, во кој се констатирани наоди за утврдена фактичка состојба:

До Државен инспекторат за животна средина е доставена преставка од страна на Центар за истражување и информирање за животна средина „Еко-Свест“ со седиште на бул.„Св.Кирил и Методиј“ 30/1-6 во Скопје со која се бара превземање на законски дејствија во однос на поставени/изведени прегради лоцирани на КП 1832 КО Доброшане вон град со географски координати 7566026,77/4660694,08, во подрачје на речното корито на река Пчиња.

Во однос на поднесената преставка, Државниот инспекторат за животна средина, упати допис 10-722/2 од 12.08.2024год. до неколку надлежни органи и тоа: Општина Куманово, Министерство за животна средина и просторно планирање - Управа за животна средина, Агенција за катастар на недвижностите, Министерство за земјоделство, шумарство и водостопанство, Министерството за транспорт, Министерство за одбрана и АД Водостопанство на РМ. Од сите наведени надлежни

органи за конкретното се доставија податоци и информации дека: за постојниот објект кој е лоциран во речното корито на река Пчиња, нема издаден соодветен управен акт со одобрена техничка документација врз основа на која е изведена преградата/каскадата во речното корито и за истото не е поведена управна постапка која е во тек. Исто така, видно од имотен лист бр.100 за Кп 1832 Ко Доброшане вон град, се утврди дека нема извршено соодветни запишувања или прибелешки на недвижноста. Во конкретниот случај, Република Северна Македонија е носител на правото на сопственост на земјиштето, но за вршење на работите за располагање со градежното земјиште кое се наоѓа на просторниот опфат на територија на општината, Владата со Одлука (Службен весник на РМ бр.106/12), сопственоста ја има доделено на општина Куманово. Од увидот на лице место може да се утврди дека на посочената локација има изведено бетонска препрека/каскада по профилот на речното корито, која во моментот дел е разрушена и не е во функција. Во тој дел од речното корито се останати масивни делови од бетонска конструкција, се формира мини акумулација и протокот на вода во речното корито е оневозможен. Констатација од извршениот увид: од утврденото, а и од фактот што, предметот на инспекциски надзор, не е опфатен со реализација на регулација на река Пчиња, потребно е бесправно изведената преградата/каскадата во речното корито лоцирана на КП 1832 КО Доброшане вон град со географски координати 7566026,77/4660694,08, за која субјектот не поседува одобрена техничка документација да се отстрани од речното корито, а се со цел проток на вода во речното корито и добро од општ интерес.

Врз основа на изнесеното се одлучи како во диспозитивот на ова решение.

#### ПРАВНА ПОУКА

Против ова решение незадоволната странка може да изјави жалба до Државната комисија за одлучување во управна постапка, постапка од работен однос и инспекциски надзор во втор степен, во рок од 15 (петнаесет) дена од приемот на решението.

Решено во Државен инспекторат за животна средина под број бр. Ип1 10-311 од 06.12.2024 година

Виш водостопански инспектор  
Виолета А.Горѓиева д.г.и.  
рег.бр.06-0024 од 25.01.2024 год.

